



MALTA

**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tat-3 ta' Dicembru, 2013

Citazzjoni Numru. 9/2011

Square Foodstuffs Limited [C 15467]

VS

John Muscat flimkien ma' martu Maria Dolores sive Doris
Muscat, ezercenti l-kummerc taht l-isem 'Breadmill
Bakery'

Il-Qorti,

A. RIKORS:

Rat ir-rikors tas-socjeta` rikorrenti li bih esponiet:

1. Huwa direttur tas-socjeta` attrici rikorrenti.
2. Is-socjeta` attrici rikorrenti bieghet u kkunsinnjat lill-konvenuti prodotti ta' l-ikel ghall-valur kumplessiv ta' hamsa u ghoxrin elf erba' mija wiehed u sebghin Euro u hamsa u tmenin centezmu [€25,471.85], u dan kif jirrizulta mill-fattura datata 11 ta' Novembru 2010 bil-kodici BMB069. [Dok. 'A']

3. L-ahhar zewg tranzazzjonijiet fuq il-fattura surriferita, u cioe' dawk datati erbgha [4] u tmienja [8] ta' Novembru 2010 rispettivament, gew debitament imhallsa mill-konvenuti. Il-bilanc indikat pero', baqa' ma giex saldat mill-istess.

4. Il-konvenut John Muscat, interpellat ihallas il-bilanc indikat, anke permezz ta' ittra legali datata 24 ta' Lulju, 2008, baqa' inadempjenti. L-istess konvenut wiehed biss billi ppropona laqgha; huwa pero' qatt ma segwa din il-proposta tieghu. [Doks. 'B' u 'C']

5. Dan id-debitu huwa cert, likwidu u dovut; il-konvenuti ma ghandhomx eccezzjonijiet x'jaghtu u ghaldaqstant il-kawza tista' tigi deciza *ai termini* ta' l-Artikolu 167 tal-Kapitolu 12 tal-Ligijiet ta' Malta.

6. William Farrugia [K.I. Nru. 24456(M)], jaf personalment b'dawn il-fatti kollha.

Ragunijiet tat-Talba:

1. Ghar-ragunijiet premessi, kellhom jigu stitwiti dawn il-proceduri.

Ir-rikorrenti talbet lill-Qorti:

1. Taqta' u tiddeciedi din il-kawza bid-dispensa tas-smiegh *ai termini* tal-Artikolu 167 tal-Kapitolu 12 tal-Ligijiet ta' Malta.

2. Tikkundanna, ghar-ragunijiet premessi, lill-konvenuti sabiex solidalment bejniethom ihallsu lis-socjeta` attrici s-somma ta' hamsa u ghoxrin elf erba' mija wiehed u sebghin Euro u hamsa u tmenin centezmu [€25,471.85].

Bl-imghax fuq l-ammonti dovuti skont il-fattura datata 11 ta' Novembru 2010 bil-kodici BMB069, sad-data ta' l-effettiv pagament, u bl-ispejjez, inkluzi dawk tal-mandat ta' sekwestru ntavolat kontestwalment ma' din il-kawza kontra l-konvenut li gie ngunt ghas-subizzjoni.

Rat il-lista tax-xhieda u d-dokumenti ezebiti mir-rikorrent.

Rat li fit-8 ta' Frar, 2011 l-intimati gew awtorizzati jipprezentaw risposta guramentata.

B. RISPOSTA:

Rat ir-risposta ta' l-intimati li biha eccepew:

1. Illi preliminarjament trid tinghata prova li min halef ir-rikors guramentat kien tassew awtorizzat mill-kumpannija attrici ghal tali ghan.
2. Illi subordinatament u minghajr pregudizzju ghas-suespost il-konvenuti konjugi John u Doris Muscat fil-kapacita` personali taghhom m'humix legittimi kontraditturi f'din il-kawza u ghalhekk ghandhom jigu liberati mill-osservanza tal-gudizzju.
3. Ghaldaqstant, it-talbiet fil-konfront tal-konvenuti huma infondati fil-fatt u fid-dritt u ghalhekk ghandhom jincahdu fl-intier taghhom.
4. Infatti, il-kreditu tal-attrici huwa fil-konfront tas-socjeta` Dolceria Italiana Limited, li taghha l-konvenuti huma azzjonisti u John Muscat direttur.

Salv eccezzjonijiet ulterjuri skond il-ligi.

Bl-ispejjez kontra s-socjeta` attrici li r-rapprezentanti taghha gew ingunti ghall-kontroezami u in subizzjoni.

Rat il-lista tax-xhieda u d-dokumenti ezebiti mill-intimati.

C. PROVI:

Gie prezentat affidavit ta' William Farrugia, direttur tal-kumpannija Square Foodstuffs Limited li tbigh prodotti ta' l-ikel u semma li fost il-klijenti taghhom hemm l-intimati li kienu jixtru *on credit*. Meta dan kiber sewwa ftiehm li jithallas *cash in delivery* u jubdew jaqtghu ftit ftit mill-kont. Il-ftehim kien sar bil-fomm. Izda wara ma hallsux mill-kont. Meta kitbilhom bl-avukat qalulu biex jiddiskutu izda

ma semghu xejn aktar minghand l-intimati. Ikkonferma li l-ammont dovut kien €25,471.85 apparti mgħax u spejjeż.

Ikkonferma li hu kien jagħmel negozju mal-intimati mill-2007 u li l-ewwel darba li għamel negozju mal-intimat imlew il-formola "WF1" eżebita a fol 64. Minn dan kien jidher car li n-negozju sar f'isem l-intimat. Anke meta sar l-*equipment loan agreement* (fol 65 tal-process) hemm indikat John Muscat ... *to act on behalf of Breadmill Bakery*. Dan datat 17 ta' Lulju, 2007. Il-ftehim iffirmat minnu u mhux minn Dolceria Italiana Limited. Zied li l-fatturi dejjem hargu f'isem Breadmill Bakery, Mr. John Muscat, u qatt ma hargu fuq il-kumpanija Dolceria Italiana Limited għalkemm dawn il-fatturi għali għew imħallsa b'*cheques* ta' Dolceria Italiana Limited. Insista li qatt ma kellhom x'jaqsmu ma' Dolceria Italiana Limited. L-intimati qatt ma qalulu li huma qed jinnegozjaw f'isem Dolceria Italiana Limited. Eżebixxa fattura ta' l-2009 tas-socjeta` rikorrenti indirizzata lil Breadmill Bakery kif ukoll fattura tal-Breadmill Bakery u mhux bl-isem Dolceria Italiana Limited.

Fil-25 ta' Ottubru, 2011 William Farrugia ddikjara li huwa azzjonist u direttur tas-socjeta` rikorrenti u għandu r-rappreżentanza legali.

Giet eżebita rizzoluzzjoni tal-Bord tad-Diretturi tar-rikorrenti ta' l-20 ta' Jannar, 2012 li kkonfermat li William Farrugia kien awtorizzat jipprocedi kontra l-konjugi Muscat għall-fondi tal-kumpanija.

Meta xehed in kontro-eżami qal li għali tħallas b'cekkijiet ta' Dolceria Italiana.

Gie prezentat affidavit ta' Rolan Micallef Attard, awditur u konsulent amministrattiv tas-socjeta` rikorrenti li ilha klijenta tiegħu mill-1993, u fih ikkonferma li r-rikorrenti ilha tagħmel negozju ma' John Muscat ta' Breadmill Bakery mill-anqas mill-2007 u mid-dokumenti minn imkien ma jidher li l-bejgħ sar lil Dolceria Italiana Limited. L-intimati kienu jixtru minghand ir-rikorrenti *on credit*. Ikkonferma l-

ammont dovut ta' €25,471.85 u dan apparti l-imghax u l-ispejjez tal-Qorti.

Meta xehed in kontro-ezami kkonferma l-affidavit u li hu kemm awditur kif ukoll amministratur konsulent tar-rikorrenti. Semma li John Muscat fil-kotba taghhom kien nizzel bhala ta' Bread Mill Bakery, u dan fis-sistema kompjuterizzata.

Gie prezentat affidavit ta' Doris Muscat fejn sostniet li mhux veru li wara li rceview l-ittra tar-rikorrenti huma baghatu xi ittra ohra. Veru li riedu jiccaraw l-affarijiet u kien kiteb f'dan is-sens l-avukat taghhom. Sqarret li r-rikorrenti fethet il-kawza habta u sabta. Sostniet li hi u zewgha qatt ma kkumercjaw f'isimhom personali u li l-hanut kollox hu l-kumpanija. Sostniet li d-dejn ma sarx minnhom personali. Semmiet li l-pagamenti f'*cheques* huma ta' Dolceria Italiana Limited u li dawn gew imsarffa mir-rikorrenti. Irreferiet ghall-formola tat-taxxa. Hemm ake l-VAT Number MT10800114 li huwa l-VAT *number* ta' Dolceria Italiana Limited. Irreferit ghal Dok WF1 (fol 64) fejn hemmhekk inkiteb il-VAT *number* tal-kumpanija u anke l-fattura a fol 66 Dok WF3 kif ukoll ir-ricevuta WF4 a fol 67.

Gie prezentat affidavit ta' John Muscat u kkonferma l-affidavit ta' martu u semma li ismu huwa speci tal-*contact point* u l-ammont huwa dovut mill-kumpanija u mhux minnhom personalment. Esebixxa 4 *cheques* lill-Water Services Corporation, liema *cheques* huma intestati fuq id- Dolceria Italiana Limited, kif ukoll li johorgu kontijiet tad-WSC fuq John Muscat Dolceria Italiana Limited.

Gie prezentat affidavit ta' Mario Deguara, *accountant* li kien jahdem fuq *freelance basis* ghal Dolceria Italiana Limited ghal dawn l-ahhar tnax-il sena, u fih issemma li kien jaghmel management ta' *accounts* minn fuq *day books* preparati minn persuna ohra biex finalment dawn l-*accounts* jghaddu ghand l-awditur. Pagamenti kienu jsiru permezz ta' *cheques* ta' Dolceria Italiana Limited. Semma li hu minghalih dejjem li n-negozju ta' Bread Mill kien

gestit minn Dolceria Italiana Limited. Il-kumpanija kienet topera wkoll min-negozju iehor.

Gie prezentat affidavit ta' Philip Camilleri, li kien ghamel xi 4 snin jahdem *book keeper* fuq bazi *part time* ghall-kumpanija Dolceria Italiana Limited, fejn semma li hu kien jipprepara c-cekkijiet sabiex jithallsu *s-suppliers* wara li kien johrog *invoice* minghandhom. John Muscat kien jiffirma c-cekkijiet u jghaddihom lis-*suppliers*. Ic-*cheques* kienu johorgu f'isem il-kumpanija Dolceria Italiana Limited.

D. KUNSIDERAZZJONIJIET:

D1. Fatti fil-qosor:

Il-kumpanija rikorrenti talbet il-hlas ta' €25,471.85, minghand l-intimati bhala bilanc ta' prezz ta' merkanzija mibjugha u kkunsinjata lill-intimati.

D2. Eccezzjoni li trid tinghata prova li min halef ir-rikors gurantat kien awtorizzat mill-kumpanija rikorrenti:

L-intimati eccepew li William Farrugia ried jipprova li hu kien awtorizzat ghal dan. Hemm ix-xhieda ta' Farrugia u l-verbal tal-25 ta' Ottubru, 2011 fejn William Farrugia ddikjara li huwa azzjonist u direttur tas-socjeta` rikorrenti u ghandu r-rapprezentanza legali.

Inoltre esebixxa a fol 116 tal-process rizoluzzjoni tal-Bord tad-Diretturi tar-rikorrenti ta' l-20 ta' Jannar, 2012 li kkonfermat li William Farrugia kien awtorizzat jipprocedi kontra l-konjugi Muscat ghall-fondi tal-kumpanija. Din giet iffirmata minn William Farrugia, Stephan Farrugia u Reno Aldo Farrugia.

L-intimati rreferew ghal klawnsola numru 10 fol 105 dwar *Legal and Judicial Representation of the Company*. Jirrizulta li s-socjeta` rikorrenti damet biex iggib il-provi dwar l-awtorizzazzjoni, izda din il-prova saret b'mod inkonfutabbli u ghalhekk il-Qorti tichad din l-eccezzjoni.

D3. Legittimi kontraditturi:

L-intimati jghidu wkoll illi huma ma humiex il-legittimi kuntraditturi *stante* li huma ma humiex responsabbli ghal dan id-debitu izda hi responsabbli l-kumpanija Dolceria Italiana Limited li taghha l-intimati huma azzjonisti u John Muscat huwa direttur.

Din il-kawza giet intavolata kontra John Muscat flimkien martu Maria Dolores sive Doris Muscat ezerċenti l-kummerċ taħt l-isem 'Breadmill Bakery'.

L-intimati sostnew li s-soċjetà rikorrenti tagħmel kummerċ mhux magħhom f'isimhom personali izda mal-kumpanija tagħhom Dolceria Italiana Limited u ghalhekk il-konjugi Muscat personalment ma ghandhom jaghtu xejn lir-rikorrenti. Għalhekk jikkontendu li huma mhumieq il-legittimi kuntraditturi u għandhom jiġu liberati mill-osservanza tal-ġudizzju. Skondhom il-kawza kellha tigi istitwita kontra l-kumpanija u ghaldaqstant it-talbiet kontriom personalment huma infondati kemm fil-fatt u fid-dritt. Insistew li huma dejjem operaw mas-soċjetà rikorrenti Square Foodstuffs Limited fil-kapaċità tagħhom ta' diretturi u/jew rappreżentanti ta' Dolceria Italiana Limited.

Fil-kors tax-xhieda tagħhom semmew li n-negozju Bread Mill fejn kienu jsiru l-konsenji huwa biss *outlet* minn fejn topera l-kumpanija Dolceria Italiana Limited. L-isem Bread Mill jirreferi għall-kumpanija. Mill-Memorandum of Association ta' l-istess kumpanija jirrizulta li fost l-*objects* tal-kumpanija hemm:

- “(a) *To operate confectionery shops and to manufacture confectionery and other related products;*
- (b) *To carry on the business of proprietors, lessees, managers and operators of hotels, restaurants, and other catering establishments and to provide entertainment and other facilities to customers as are normally provided in such establishments; u*
- (c) *To carry on the business of proprietors, lessees, managers and operators of boutiques, souvenir shops, supermarkets, self service stores and other retail outlets.”*

Irreferew li t-telefon huwa ntestat lill-kumpanija Dolceria Italiana Limited u mhux lill-intimati personalment; id-denunzja tat-taxxa qiegħedha fuq il-kumpanija u fil-fatt turi s-segħwenti: 'Dolceria Italiana Ltd c/o Breadmill'. Il-VAT *number* 1080 0114 li tidher fuq l-istess denunzja ta' taxxa huwa tal-kumpanija Dolceria Italiana Limited. Ukoll, l-intimati pprezentaw erba' *cheques* lill-Water Services Corporation li juru bic-car li l-kontijiet jithallsu mill-kumpanija Dolceria Italiana Limited. Saru diversi hlasijiet lir-rikorrenti permezz ta' *cheques* bl-isem ta' Dolceria Italiana Limited.

Irrizulta li mill-ewwel il-fatturi huma ndirizzati lill-intimat John Muscat innifsu. Dawn inhargu hekk intestati in segħwitu għall-formola li jimla l-klijent u għall-fteħim bejn il-partijiet li kopja tagħhom giet annessa bħala Dok. 'WF1' u 'WF2' mal-affidavit ulterjuri ta' William Farrugia. Mid-dokument 'WF1' li mtela mill-konvenut Muscat bħala klijent, jidher l-isem ta' l-intimat John Muscat eżercenti l-kummerc mill-fond 'Bread Mill', f'Mosta Road, San Pawl il-Baħar, li għandu l-karta ta' l-identita` numru 456559M, bin-numru ta' registrazzjoni tal-V.A.T. 108 00114, u li għandu numru tac-cellulari 79584444. Din il-formola tinsab debitament iffirmata mill-istess konvenut John Muscat. Fuq id-dokument 'WF2' fuq imsemmi, ossia l-fteħim ta' l-uzu ta' apparat bħala parti mis-servizz li l-attrici tagħti lill-klijenti tagħha, deher ukoll John Muscat bl-istess karta ta' l-identita` fuq imsemmija eżercenti l-kummerc f'isem 'Bread Mill Bakery' bl-istess indirizz fuq indikat. Oltre dan, waqt is-smigh ta' dan ir-rikors, u precizament fl-4 ta' Marzu 2011, il-kumpanija rikorrenti baħtet persuna tixtri mill-'Bread Mill Bakery' u nġhatat ricevuta għal dak li xtrat; din tinsab eżibita bħala Dok. 'WF4' mal-affidavit ulterjuri ta' William Farrugia. F'din ir-ricevuta għal darb'ohra hemm l-istess isem, l-istess indirizz u l-istess numru ta' registrazzjoni tal-V.A.T.

Il-Qorti thoss li certament huwa obbligu ta' min jinneħozja li jekk speċjalment in-neħozju li jkun qed jiggestitxi ma jkunx f'isem il-persuna li qed tidher izda għa-nom ta' terza persuna jew ta' xi kumpanija, hemm l-obbligu tax-xerregħ li jindika dan b'mod car u inekwivoku (ara f'dan ir-rigward is-

sentenza moghtija mill-Qorti tal-Magistrati (Ghawdex) Gurisdizzjoni Superjuri fl-ismijiet **Vella Bros. Ready-Mix Limited vs John Vella** tas-17 ta' Jannar, 2012; Citazzjoni Numru. 19/2010). F'din is-sentenza l-Qorti ghamlet is-segwenti kunsiderazzjonijiet, ilkoll applikabbli ghall-vertenza odjerna:

“Dwar dan ssir referenza ghal dak li ntqal fis-sentenza fl-ismijiet **Camel Brand Co Ltd vs Michael Debono**, li din il-qorti taqbel mieghu kompletament, li meta negozju jkun gestit minn socjeta` b'responsabilita` limitata, u ghaldaqstant minn persuna guridika indipendenti, huwa l-obbligu taghha li tindika dan fl-aktar mod car u inekwivoku lit-terzi li jkunu qeghdin jinnegojzaw maghha. Tali indikazzjoni ghandha ssir ukoll fuq l-*invoices, statements, etc.* relatati ma' akkwisti maghmula minnha. Fin-nuqqas ta' tali indikazzjoni espressa t-terz ghandu kull dritt jipprezumi li qiegħed jinnegozja ma' individwu, u fil-fehma tal-Qorti ma jistax jippretendi mod iehor. Kif inghad fl-istess sentenza, dan il-principju gie kostantament applikat mill-Qrati taghna. Hekk, fil-kawza fl-ismijiet **Charles O' Flaherty noe vs Joseph Micallef** (Cit. Nru. 885/85/JDC), deciza mill-Qorti tal-Kummerc fl-24 ta' Gunju 1987, fejn inghad li “Illi f'dawn ic-cirkostanzi din il-Qorti hija tal-fehma li l-konvenut hu obligat personalment għall-hlas, peress li ma jirrizultax li fiz-zmien meta kien isir in-negozju in kwistjoni huwa indika lis-socjeta` attrici li l-hlas ma kellux isir minnu izda minn socjeta' kummercjali”.

Issa d-dokumenti msemmija hawn fuq gja jammontaw ghal prova inkonfutabbli li n-negozju in kwistjoni sar bejn Square Foodstuffs Limited u John Muscat u martu.

Fis-sentenza fl-ismijiet **Alex Zammit noe vs Alan Lubinsky et** il-Qorti qalet:

“Din il-Qorti tibda biex tghid li ghal dak li huwa apprezzament tal-provi, il-kriterju mhuwiex jekk il-gudikant assolutament jemminix dak li jkun gie spjegat lilu, izda jekk daww l-ispjegazzjonijiet humiex verosmili fic-cirkostanzi svarjati tal-hajja (“**Borg vs Bartolo**” – Appell Inferjuri – 25 ta' Gunju 1980). Il-grad ta' prova rikjest fil-kamp civili huwa dak li bizzejjed li jkun inissel certezza morali f'mohh il-gudikant li tkun indotta minn

preponderanza ta' provi meqjusa fuq bilanc ta' probabilitajiet (“**Caruana vs Laurenti**” – Prim’Awla tal-Qorti Civili – 8 ta’ April 1994 ; “**Borg vs Manager ta’ I-Intrapriza tal-Halib**” – Prim’Awla tal-Qorti Civili – 17 ta’ Lulju 1981; “**Vassallo vs Pace**” – Vol.LXX.II.144 u “**Zammit vs Petrococcchino**” – Appell Kummercjali – 25 ta’ Frar 1952).”

Illi Qorti tirreferi wkoll ghas-sentenza moghitja mill-Qorti tal-Kummerc fil-kawza fl-ismijiet “**Charles Mizzi et noe vs Teddie (sive Edward Borg)**” deciza fl-10 ta’ Mejju 1990, fejn qalet illi:

“La darba rrizulta li l-ordni saret mill-konvenut sta ghall-istess konvenut li jipprova li meta ghamel l-ordni ma ghamiliex f’ismu personalment izda ghamilha ghal xi hadd iehor. Jekk din il-prova ma ssirx ghas-sodisfazzjon tal-Qorti ssegwi li l-konvenut ikun tenut responsabbli personalment ghall- konsegwenzi kollha li jskaturixxu mill-istess ordni li ghamel.”

Illi fil-kawza fl-ismijiet **Frank Cilia noe vs Charles Scicluna** (Cit Nru 1337/90/JDC), deciza mill-Qorti tal-Kummerc fis-27 ta’ April, 1992, intqal:

“Illi hija haga mil-lewn [sic] id-dinja li normalment bniedem jikkontratta ghalih innifsu, sakemm ma jindikax li qieghed jikkontratta f’isem haddiehor, jew jekk dan ma jindikahx espressament, il- kontraent l-iehor ikun ragonevolment jaf li jkun qieghed jikkontratta f’isem haddiehor. Il-piz tal-prova li min jikkontratta ghamel hekk f’isem haddiehor tinkombi fuq min jaghamel l-allegazzjoni Il-Qorti ssaqsi:- Meta l-konvenut induna li d-dokumenti mibghuta mis-socjeta’ attrici (*invoices, statements*, ittri) ma kienux qeghdin jindikaw lil min, skond hu, kien verament obligat, ghaliex ma ssenjalax dan il-fatt mill-ewwel lis-socjeta` attrici biex il-patti jkunu kjari mill-bidu nett? Ghaliex stenna li ssir din il-kawza biex zeffen fin-nofs lis-socjeta` tieghu, li issa jiddikjara li ma ghandhiex fondi?”.

Fis-sentenza fl-ismijiet **Frank Cilia noe vs Charles Scicluna** (Citazzjoni numru 1337/90/JDC) deciza mill-Qorti tal-Kummerc fis-27 ta’ April 1992 LXXVI.IV.673 intqal:

“Illi hija haga mill-lewn id-dinja li normalment bniedem jikkontratta ghalih innifsu, sakemm ma jindikax li qiegħed jikkontratta f’isem haddiehor, jew jekk dan ma jindikahx espressament, il-kontraent l-iehor ikun ragonevolment jaf li jkun qiegħed jikkontratta f’isem haddiehor.”

(Ara wkoll **Bonnici noe vs Grima** (K/JDC) tat-30 ta’ April 1992 (LXXVI.IV.677) u tal-Onorabbli Qorti ta’ l-Appell “**Caruana et vs Magro et**” tas-6 ta’ Ottubru 1999)

Fil-fatt l-intimati qatt ma kkontestaw li l-ammont ma giex supplit mir-rikorrenti izda fil-kors tal-kawza kkontendew li kien dovut mill-kumpanija Dolceria Italiana Limited u mhux minnhom personalment, ta’ liema kumpanija huma azzjonisti u fil-kaz ta’ John Muscat ukoll Direttur. Skond l-art 993 tal-Kap16 il-kuntratti għandhom jigu esegwiti in *buona fede* u jobbligaw mhux biss dak li jingħad fihom izda wkoll l-konsegwenzi kollha li ggib magħhom l-obbligazzjoni skond ix-xorta tagħha bl-ekwita`, bl-uzu u bil-ligi (ara **Falzon vs Cuschieri** deciza mill-Onor. Qorti ta’ l-Appell fit-23 ta’ Ottubru, 1936 – XXIX.I.1408 ; u **Spiteri vs Spiteri et** deciza mill-Qorti ta’ l-Appell fit-28 ta’ Gunju, 1957 – Vol XLI.I.412 ; u **Depares noe vs O’Dea noe** deciza mill-Onor. Qorti ta’ l-Appell fil-25 ta’ Gunju, 1996).

E. KONKLUZJONIJIET:

Illi għal dawn il-motivi tichad l-eccezzjoni preliminari minhabba dak li ntqal taht “D2” hawn fuq.

Tichad ukoll it-tieni eccezzjoni li l-intimati konjugi John u Doris Muscat fil-kapacita` personali tagħhom m’humieq legittimi kontraditturi f’din il-kawza minhabba dak li ntqal taht “D3” hawn fuq.

Tichad l-eccezzjonijiet l-oħra.

Tiddikjara bħala dovuti mill-intimati personalment l-ammont ta’ €25,471.85 u tikkundanna lill-intimati sabieq solidament bejniethom iħallsu lis-socjeta` rikorrenti s-somma ta’ hamsa u ghoxrin elf erba’ mija wieħed u sebghin Euro u hamsa u tmenin centezmu [€25,471.85].

Kopja Informali ta' Sentenza

Bl-imghax fuq l-ammonti dovuti skont il-fattura datata 11 ta' Novembru 2010 bil-kodici BMB069, sad-data ta' l-effettiv pagament, u bl-ispejjez, inkluzi dawk tal-mandat ta' sekwestru ntavolat kontestwalment ma' din il-kawza.

Spejjez kontra l-intimati.

< Sentenza Finali >

-----TMIEM-----